

TÜİB-in illik toplantısı keçirilib

Toplantıda fəaliyyətinə yüksək qiymət verilən təşkilatın rəhbər heyəti seçilib

Bakıda Türkiyə və Azərbaycan İş Adamları və Sənayeçilər İctimai Birliyinin (TÜİB) 5-ci dönmə seçkili ümumi yığıncağı keçirilib.

Yığıncaqda Azərbaycan və Türkiyənin dövlət rəsmiləri - Türkiyə Prezidentinin Maliyyə Ofisinin rəhbəri Göksel Aşan, Azərbaycanın iqtisadiyyat nazirinin birinci müavini Elnur Əliyev, Azərbaycan Hesablama Palatasının sədri Vüqar Gülməmmədov, Türkiyənin əmək və sosial müdafiə nazirinin müavini Ertuğrul Soysal, Azərbaycanın əmək və əhalinin sosial müdafiəsi nazirinin müavini Anar Əliyev, Kiçik və Orta Biznesin İnkişafı üzrə Dövlət Agentliyinin (KOBİA) rəhbəri Orxan Məmmədov, Azərbaycandakı Türkiyə səfirliyinin nümayəndələri, millət vəkilləri, sahibkarlıq təşkilatlarının - ASK, ATİB, MÜSİAD rəhbərləri, iş adamları, idarəçilər və ictimaiyyətin nümayəndələri iştirak ediblər.

Toplantıda Ümummilli Lider Heydər Əliyevin və Ulu Öndər Mustafa Kamal Atatürkün, eləcə də şəhidlərin xatirəsi yad olunub, hər iki ölkənin dövlət himnləri səsləndirilib.

Açılış nitqi ilə çıxış edən TÜİB sədri Hüseyn Büyükfırat başçılıq etdiyi təşkilatın fəaliyyəti barədə geniş məlumat verib. Bildirib ki, sıralarında Azərbaycanda fəaliyyət göstərən türk iş adamları, şirkətləri və idarəçilərini birləşdirən Türkiyə və Azərbaycan İş Adamları və Sənayeçilər İctimai Birliyi 2016-cı ildən fəaliyyətə başlayıb. Qeyd olunub ki, Azərbaycanın biznes cəmiyyətinin aktiv üzvünə çevrilmiş TÜİB-in üzvləri tikinti, istehsal, infrastruktur, qida sənayesi, ticarət, sənaye, xidmətlər, turizm, ictimai işə, məsləhət xidmətləri, tibb, əczaçılıq və digər sahələrdə fəaliyyət göstərərək ölkə iqtisadiyyatına və Azərbaycan-Türkiyə əlaqələrinə töhfə verirlər.

Məlumat verilib ki, TÜİB Türkiyə və Azərbaycan arasında biznes və iqtisadi əlaqələrin genişlənməsi, eləcə də Azərbaycana dəstəklə bağlı çoxsaylı ciddi layihələr reallaşdırmaqdadır. Sosial məsuliyyət tədbirlərinə toxunan H.Büyükfırat bildirib ki, Ali Baş Komandan, Prezident İlham Əliyevin rəhbərliyi, qardaş Türkiyənin dəstəyi, şəhidlərimizin və qazilərimizin qəhrəmanlığı sayəsində torpaqlarımızın azad edilməsindən sonra TÜİB və tərəfdaşlarının "Tək millət, tək ürək" layihəsi çərçivəsində qazi və şəhid ailəsi üzvləri olan tələbələr Türkiyə universitetlərində pulsuz təhsil alır, "Qardaş ailə" layihəsi üzrə isə TÜİB üzvləri şəhid ailələrini ziyarət edib, onları dəstəkləyir.

Toplantıda çıxış edən Türkiyə Prezidentinin Maliyyə Ofisinin rəhbəri Göksel Aşan Türkiyə ilə Azərbaycan arasında münasibətlərin, o cümlədən təhlükəsizlik, sosial sahələrdə əlaqələrin yüksək səviyyədə olduğunu bildirib: "Hazırda qarşıda duran əsas məsələlər iqtisadi münasibətlərin daha da inkişaf etdirilməsi, iki ölkə iqtisadiyyatlarının inteqrasiya



edilməsi, Azərbaycan və Türkiyənin 3-cü ölkələrə mal və xidmətlərin təqdim edilməsinə başlanmasındır".

Azərbaycanın iqtisadiyyat nazirinin birinci müavini Elnur Əliyev isə Azərbaycan və Türkiyə arasında iqtisadi münasibətlərin yüksək səviyyədə olduğunu və daha da inkişaf etdiyini vurğulayıb: "Türkiyə Azərbaycanın ən çox xarici sərmayə yatırdığı ölkədir və bu sahədə ilk yeri tutur. Hazırda Azərbaycanın Türkiyəyə yatırdığı sərmayələrin məbləği 20 milyard dolları keçib. Öz növbəsində Türkiyə də Azərbaycanın qeyri-neft sektoruna yatırılan sərmayənin həcminə görə birincidir. İndiyədək türk şirkətləri Azərbaycanın qeyri-neft sektoruna 2,9 milyard dollar sərmayə yatırıb. Türkiyə Azərbaycanın ikinci ən böyük tərəfdaşdır".

E.Əliyev həmçinin bildirib ki, hazırda Azərbaycanın işğaldan azad olunan ərazilərinin yenidən qurulmasında türk şirkətləri, o cümlədən iri holdinqlər aktiv iştirak edirlər. Azərbaycanda indiyədək 4800-ə yaxın türk şirkətinin qeydiyyatdan keçdiyini xatırladan nazir müavini TÜİB-in fəaliyyətinin əhəmiyyətini vurğulayıb: "Ölkələrimiz arasında iqtisadi əməkdaşlığın daha da inkişaf etdirilməsi, yeni təşəbbüslərin irəli sürülməsi üçün özəl sektor nümayəndələrinin və iş adamlarının təşkilatlandığı strukturların, o cümlədən Türkiyə və Azərbaycan İş Adamları və Sənayeçilər İctimai Birliyinin həyata keçirdiyi fəaliyyət çox önəmlidir".

Nazir müavini diqqətə çatdırıb ki, ölkələrimiz arasında imzalanmış preferensial ticarət sazişi bu əməkdaşlığın daha da inkişaf etməsinə imkan verir: "Eləcə də iki ölkənin əməkdaşlığı nəticəsində reallaşdırılan nəqliyyat və enerji layihələri Avrasiyanın enerji və nəqliyyat xəritəsini yenidən yaradır".

Tədbirdə çıxış edən digər nətiqlər Azərbaycan və Türkiyə arasında sosial-iqtisadi əlaqələrin inkişafı, əhəmiyyəti, iki ölkənin biznes qurumlarının əməkdaşlığı barədə məlumat verərək, TÜİB-in fəaliyyətinə uğurlar arzu ediblər.

TÜİB-in ümumi yığıncağında qurumun rəhbərliyinə seçkilər keçirilib. Şəffaf və demokratik şəraitdə keçirilən seçkilərdə Hüseyn Büyükfırat yenidən Türkiyə və Azərbaycan İş Adamları və Sənayeçilər İctimai Birliyinin sədri seçilib. Savaş Uzan ("Azersun Holding"), Lokman Biter ("Makro 2000"), Ender Kavuk ("Asfarma"), Necmettin Taşbağ ("Kartuş MMC"), Ümit Hira ("Tekfen"), Selim Akbay (şəxsi üzv), Azər Mirzəyev ("Məmmədogulları" QSC), Avni Demirci ("Alka-And" MMC), Əhəd Əsgərov ("Optimal Elektronika"), Günay Ağayeva ("İkra Logistika" MMC), Hakan Evsen ("Skylife travel"), Emrah Uçar ("Maqro Construction" MMC AR filialı), Mustafa Çelenk ("Axisis" MMC), Fərid Novruzli ("Novco" MMC) isə təşkilatın İdarə Heyətinin üzvləri seçiliblər.

Yığıncaqda TÜİB-in Nəzarət və Təftiş Komissiyası da formalaşıb. Tamer Tanrıverdi ("Tork Çelik Ltd"), Ramiz Əliyev ("Türk Amerikan Medikal") və Vüsal Xəlilov ("Mobil Group" MMC) komissiya üzvləri seçiliblər.

Seçkidən sonra toplantıda çıxış edən TÜİB rəhbəri Hüseyn Büyükfırat yeni seçilən üzvləri bir daha təbrik edərək onlara işlərində uğurlar arzulayıb. Əmin olduğunu bildirib ki, Türkiyə və Azərbaycan İş Adamları və Sənayeçilər İctimai Birliyi bundan sonra da ölkə iqtisadiyyatına və Azərbaycan-Türkiyə əlaqələrinə töhfə verməkdə davam edəcək.

**Səbuhi BAYRAMOV,
İlham BABAYEV (foto),
"Azərbaycan"**